

JOÃOVA'EA OMOMBE'U CRISTO'GAREHEVA'EA PE

Primeira Carta de João

Joãova'ea omombe'u Jesus Cristo'ga

1 ¹ Jihi ko Joãoramo. Akwatija ji pe me kiro Jesus Cristo'ga mombe'gwovo tapekwaha ti ga javoji. Jesus Cristo'ga okwahavuka Tupana'ga reaporoğita okovo. Ga ombopyahu nhandereaporoğita no.

Jypya yvya apoa renonde Jesus Cristo'ga tuhê po rimba'e. Aerê ga rurame yvya koty ore henduvi ganhi'iğa ikwehe. Orojeakwara pyvô ore ga repiagi no. Oropoa pyvô ore pokogi ga rehe no. ² Jesus Cristo'ga ojipiuka ua yvya koty ikwehe. A'ero ore ga repiagi. Igwete ore ga mombe'ui pe me. Gaha tuhê po rimba'e, oro'e ore pe me. Nhandervete'ga pyri ga ruvi hako Tupana'ga pyri. Aerê ga jipiukari ore ve ua ikwehe. ³ Oronhimbiepiaga ore imombe'ui pe me. Oronhimienduva ore imombe'ui no tapejogwereco katu ore pavêi javo. A'ereki ore orojogwereco katu Tupana'ga pavêi gara'yra'ga pavêi no Jesus Cristo'ga pavêi. ⁴ Nurã ore ikwatijari pe me kiro a'ero tianderoryrory hete ti javo.

Tupana'ga ko kojahuva'ea ja

⁵ Orohendu ore Jesus Cristo'ga nhi'iğa ikwehe. A'ea ko ore imombe'ui pe me kiro. A'ereki ga e'i: "Tupana'ga pyry hete. Ga ko kojahuva'ea ja," ei ga. "Ga ko ypytunahivuhua ja rui a. A'ereki ga ndite'varuhui'i'i," ei Jesus Cristo'ga ikwehe. ⁶ Po nhande ei: "Xajogwereco katu nhande Tupana'ga pavêi." Po nhande rekote'varuhui nhande erame, a'ero po nhande mbero javo. Naname po nhande ndiakoi a'itituhêva'ea rupi Tupana'ga nhi'iğa rupi. Okote'varuhuve'ğa pe nhande ei reki: Ğa ko ypytunarupive'ğa ja. A'ereki ğa ndokwahavi okote'varuhuavo. ⁷ Tupana'ga ki a'e te oko katu. Nurã nhande ei ga pe: Ga ko kojahuarupive'ga. Nhanderekokaturame Tupana'ga ja a'ero po nhande jogwerekokatui. Igwete Tupana'ga ihypavi nhanderekote'varuhua jipi Jesus'ga manoro ğwaramo. A'ereki Jesus'ga Tupana'ga ra'yra'ga omano nhande repyga ğa garekoa heka'vogame.

⁸Po nhande ei: “Nhande ndiakote'varuhui.” Nhande erame a'ea po nhande nhimoandyandyi javo tehe. Ndiakoi nhande a'itituhêva'ea rupi a'ero. ⁹Po nhande imohemi nhanderekote'varuhua imombe'gwovo Tupana'ga pe, a'ero po ga imombori nhanderekote'varuhua nhande hugwi. A'ereki ġwembi'ea rupi ga oko jipi. O'erame tamombo ti ġa hugwi javo, a'ero ga imombori tuhê. A'ereki ga heaporoġita pyry. Ga nhande mboheaporoġita pyry no ihyva nhanderekote'varuhua nhande hugwi. ¹⁰Tupana'ga e'i nhande ve: “Peko te'varuhu pa pe.” Po nhande ei: “Ndiakote'varuhuangavi nhande”, a'ero po nhande ei Tupana'ga pe: “Ga ko i'mbeve'ga.” Ndoki ganhi'iġa nhandeyvyteri pe a'ero. A'ereki Tupana'ga e'i: “Peko te'varuhu pa pe.”

Cristo'ga ko nhanderepykara'ga

2 ¹Pe ko jira'yra'java'ea. Nurã ji ikwatijari a'ea pe me tapekote'varuhui ti javo. Amome nhande xako te'varuhu reki. Emo nhande rekote'varuhurame ovy'are'yma a'ea rehe, Jesus Cristo'ga onhi'i nhandervete'ga pe ovavagahiva nhande rehe. A'ereki Jesus Cristo'ga heaporoġita pyry okote'varuhue'yma. ²Gaha omano Tupana'ga tomombo ġandekote'varuhua ġa hugwi javo. Nhanderekote'varuhua jate rüi ga omomboruka Tupana'ga pe. Yvyakotyve'ġa ndekote'varuhua nhapremo ga omomboruka.

³Tupana'ga nhi'iġa hendukaturu ġwaramo nhande ei: Tikwaha tuhê nhande Tupana'ga. ⁴Po ġa ei a'ea hendukatue'ymame Tupana'ga nhi'iġa, a'ero po ġa mbero. Ndokoi ġa a'itituhêva'ea rupi. ⁵Nhanderekorame Tupana'ga nhi'iġa rupi nhande tiarõ hete reki Tupana'ga. A'ero nhande ei: Xajikoty'a nhande Tupana'ga pavêi jipi. ⁶Nhande'erame a'ea po nhande xaho Jesus Cristo'ga rupi hamo.

Cristo'ga nhi'iġa hajiheva'ea rüi

⁷Nhiirü, akwatija ji pe me kiro Cristo'ga nhi'iġa mombe'gwovo. Ganhi'iġa ko hajiheva'ea rüi reki aġwamova'ea jate rüi. Ganhi'iġa ko ymyava'ea. A'ereki ymya Cristo'ga e'i: “Penhoarõarõ hete ti.” A'ea pe pehendu pejikogypyrame Cristo'ga rehe ikwehe. Ymyava'ea ore oromombe'u pe me. A'ea pe pehendu ikwehe. ⁸Emo akoja jitehe ko aġwamova'ea no. A'ea ji akwatija kiro pe me Cristo'ga nhi'iġa. Jukwaha reki. A'ereki aġwamo Cristo'ga rurame yvya koty ga nhande arõ hete. Aġwamo pe penhoarõarõ hete no. Kwara rure'ymame ppytuna ruvi. Emo kwara rurame ppytuna ikwavi. Igwaigwavete kojahuro tuhê a'ero. Na jitehe nhandejikoge'ymame Cristo'ga rehe nhande rekote'varuhui. Emo nhandejikogame ga rehe nhande ndiakote'varuhua'javi jipi. Igwaigwavete nhande nhoarõarõi tuhê a'ero.

⁹Po nhande ei: “Kojahuarupive'ġa ja ji rekoi. A'ereki ji akwaha jitekovo katu.” Po nhande ei a'ea nhaneirü'ġa arõ'e'ymame, a'ero po nhande xako ve ppytunarupive'ġa ja. A'ereki nhande xako te'varuhu ikwahave'yma. ¹⁰Nhaneirü'ġa arõrame nhande rekoi kojahuarupive'ġa ja. Xako katu

nhande jipi. Igwete nhande nianhimongote'varuhui a'ero. ¹¹Nhaneirũ'ğa arõe'yname ypytunarupive'ğa ja nhande rekoi. Ypytunarupive'ğa ndokwahavi ogwovo tahepia javo novĩa. A'ereki ypytunahiva nomboukwahavi ға pe ikwahavukare'yma. Na jitehe nhaneirũ'ğa arõe'yname po nhande ndiakokatukwahava'javi.

¹² Akwatija ji pe me jira'yra'java'ea pe.

A'ereki Jesus Cristo'ga manoro ғwaramo Tupana'ga omombo pendekote'varuhua pe hugwi.

¹³ Peymyana pe ji ikwatijari kiro.

A'ereki pe pekwaha hete jypyve'ga Cristo'ga.

Pevoja pe ji ikwatijari no.

A'ereki pe pemombi okote'varuhuve'ğa nduvihavuhu'ga popoakara Diabo'ga popoakara.

¹⁴ Akwatija ji pe me jira'yra'java'ea pe.

A'ereki pe pekwaha hete nhanderuvete'ga.

Peymyana pe ji ikwatijari.

A'ereki pe pekwaha hete jypyve'ga Cristo'ga.

Pevoja pe ji ikwatijari.

A'ereki pe pejiko hete Tupana'ga rehe ganhi'iğa rupi pejikovo.

Igwete pe imombigi okote'varuhuve'ğa nduvihavuhu'ga popoakara Diabo'ga popoakara.

¹⁵ Tapekoi ti Tupana'ga arõe'yve'ğa ndeaporoğita rehe. Tapepotaruhui ti nanongara'ğa nemimbotarimova'ea. Pe ndekorame ғandeaporoğita rehe po pe ndapekoi Tupana'ga rehe nhanderuvete'ga rehe. ¹⁶ Tupana'ga arõe'yve'ğa ndeaporoğita ko nahã: Ґa opotaruhu ojive. Hepiagame hepia'ngiuhuva'ea ko ға opotaruhu a'ea. Onhimbohete ға. Nahã ko ғandeaporoğita. A'ea ko nhanderuvete'ga reaporoğita atyvi. ¹⁷ Tupana'ga arõe'yve'ğa ndeaporoğita po ti ipavi nehẽ. Ґanemimbotaruhua na jitehe po ti ipavi nehẽ no. Tupana'ga remimbotarimova'eareheve'ға po ti a'ea oko avuirama Tupana'ga pyri nehẽ.

Cristo'ga arõe'yheteve'ga

¹⁸ Aғwamo ko mbapava koty, a'e ji pe me jira'yra'java'ea pe. Omombe'u ға pe me Cristo'ga arõe'yheteve'ga ruhava. “Uhu po ti ga nehẽ Cristo'ga arõe'yheteve'ga,” ei ға pe me ikwehe. Oko jipe reki kiro Cristo'ga arõe'yve'ğa avo onhimongyavo. Nurã nhande ei: Aғwamo ko mbapava koty. ¹⁹ Opohi ға nhande hugwi ogwovo ikwehe. A'ereki ға nhaneirũ'ğa rui. Po ға nhaneirũa hamo, a'ero po ға ndopohiri nhande hugwi hamo. Emo Tupana'ga ға mbopohirukari nhande hugwi tamboukwaha ti ji ғandeaporoğita javo. A'ereki ға nhaporemõ ko nhaneirũ'ğa rui.

²⁰ Pe nhaporemõ ki a'e te pekwaha a'itituhẽva'ea Cristo'ga mombe'ua. A'ereki Cristo'ga omondouka Tupana'ga ra'uva pe pyri tokwaha ti ға javo. ²¹ Akwatija ji kiro pe me a'ero penembikwahava ғwaramo. Ji nda'ei pe me: “Penembikwahave'yma ғwaramo ji ikwatijari pe me.” A'ereki pe pekwaha

tuhê a'itituhêva'ea Cristo'ga mombe'ua. Igwete ãanemimombe'uatyviva'ea nhaporemo nduri a'itituhêve'ga hugwi. A'ea pe pekwaha no.

²²Ma'ãa i'mbeheteve'ãa naerũ? Gahã reki – kiroki ãa e'i: “Jesus'ga ko Cristo'ga rui Tupana'ga remimbuhurukara'ga rui,” ei ãa. ãa ko Cristo'ga arõe'yve'ãa. A'ereki ãa e'i: “Tupana'ga ko Jesus'ga ruva'ga rui. Jesus'ga ko Tupana'ga ra'yra'ga rui,” ei ãa. ²³ãa erame a'ea Jesus'ga pe Tupana'ga ko ãanduvete'ga rui a'ero. ãa ki a'e te – kiroki ãa e'i: “Jesus'ga ko Tupana'ga ra'yra'ga” – Tupana'ga ko ãanduvete'ga.

²⁴Oro pe, pe pehenduvypy Jesus'ga mombe'ua pejikoga ga rehe. Peko ti penhimienduva rupi a'ero. Pendekorame penhimienduva rupi Jesus'ga mombe'ua rupi, a'ero po ti pe jikoty'ari Tupana'ga ra'yra'ga pavêi nehê, po ti pe jikoty'ari Jesus'ga ruva'ga pavêi nehê no. ²⁵A'ero po ti Cristo'ga ãwembi'ea rupi nhande mongoi avuirama ojipyri nehê.

²⁶Akwatija ji a'ea pe me pe momoranduva ãa mombe'urame pe me – kiroki ãa pe moandyandyjuhu pota. ²⁷Emo Cristo'ga omondo gara'uva pe pyri. A'ea ojikoty'a pe pavêi jipi. A'ero po pe ndape'ei hamo: “Tuhi ti ojipe'ãa nhande mbo'eavo.” A'ereki Tupana'ga ra'uva Cristo'ga remimondoa pe mbo'e katu mbatera rehe nhaporemo. Gara'uva ni'mbei pe me. A'itituhêva'erorame tehe e'i pe me. Nurã ti pejikoty'a Cristo'ga pavêi Tupana'ga ra'uva remimbo'ea hendukatuavo.

²⁸Kiro ji ei pe me jira'yra'java'ea pe: Pejikoty'a ti Cristo'ga pavêi tipojihuvyme ti ga nehê ga jipiukarame nhande ve nehê. Pejikoty'a ti Cristo'ga pavêi tiandepoyjare'ymuhũyme ti nhande ga pyri ga rurame nehê.

²⁹Pekwaha pe Cristo'ga rekokatua. Kiroki ãa oko katu jipi – Tupana'ga ãa mboheaporoãita pyahu jipe. A'ea pe pekwaha no.

Tupana'ga ra'yra'ãa

3 ¹Ehepia ko nhandervete'ga rekohetei nhande rehe Tupana'ga. A'ereki ga e'i nhande ve jira'yra'ãa. Nahã tuhê ko nhande Tupana'ga ra'yramo. Tupana'ga arõe'yve'ãa ndokwahavihu reki a'ea. A'ereki ãa ndokwahahetei Tupana'ga.

²Nhiirũ, aãwamo nhande rekoi Tupana'ga ra'yramo. Igwete ga ndokwahavukari ve nhande ve nhanderekoaãwama. Emo nhande xa'e: “Cristo'ga rurame po ti nhande hepiagi garekohetea nehê. Nurã po ti nhande rekoi ga javijitehe nehê.”

³Xa'e nhande a'ero: “Tuhi ti Cristo'ga. A'ero po ti nhande rekoi ga javijitehe nehê,” xa'e nhande. Nhande erame a'ea nhande pohiri nhanderekote'varuhua hugwi a'ero. “Tiandepyry hete ti Cristo'ga pyryhetea javijitehe,” xa'e nhande.

⁴Kiroki ãa oko te'varuhu – ãa nohenduvi Tupana'ga nhi'iãa. A'ea ko aherekote'varuhuva'ea tuhê reki ãa henduve'ymame ganhi'iãa. ⁵Pekwaha pe Cristo'ga ruhavagwera. Ga uhu ojipiuka ikwehe tamombo ti ji ãandekote'varuhua javo. Ga ko ndokote'varuhui'i'i. ⁶Nhandejikoty'arame Cristo'ga pavêi nhande ndiakote'varuhui jipi. Kiroki ãa oko te'varuhu jipi – ãa ndokwahavi tuhê Cristo'ga a'ero.

7A'e ji pe me jira'yra'java'ea pe, tapenhimoandyandyjukari ti ġa pe. Kiroki ġa oko katu jipi – ġa ko pyry hete Cristo'ga javijitehe. 8Kiroki ġa oko te'varuhu – ġa ko anhaġa ruvihavuhu'gareheve'ġa Diabo'gareheve'ġa. A'ereki jypyagwera jate Diabo'ga oko te'varuhu. Nurã Tupana'ga ra'yra'ga jipiukari ua tamombi ti Diabo'ga popoakara ga hugwi javo.

9Tupana'ga nhanemboheaporoġitapyahurame nhande ndiakote'varuhui jipi. A'ereki Tupana'ga reaporoġita oko nhande pavēi. Tegwete nhanderekote'varuhua jipi a'ero. A'ereki Tupana'ga imbopyahui nhandeaporoġita. 10Kiroki ġa ndokokatui – ġa ko Tupana'ga ra'yra'ġa rui. Ġahã na jitehe no – kiroki ġa noarōi oirū'ġa Cristo'gareheve'ġa. Nahã nhande nhimombaragwahavi Diabo'ga reheve'ġa ndehe Tupana'ga ra'yra'ġa ndehe no.

Xanhoarōarō po nhande hamo

11“Xanhoarōarō po nhande hamo,” oro'e ore pe me ikwehe. A'ea pe henduvypyi a'ero nhande Cristo'ga mombe'urame pe me ikwehe. 12Caimva'ea ja rui po nhande xako hamo. Ahe ko okote'varuhuheteve'gareheva'ea Diabo'gareheva'ea hako. Igwete ahe gweki'yra'va'ea jukai hako. A'ereki Caimva'ea oko te'varuhu. Ahereki'yra'va'ea ki a'e te oko katu. Nurã Caimva'ea noarōi ahe jukavo hako.

13Nhiirū, tapenhimomby'auhui ti Tupana'ga arōe'yve'ġa penhiarōe'ymame. 14Ymya ko nhande omanove'ġa ja Tupana'ga pe. Aġwamo ki a'e te nhande xajirojijyi nhandekovo okwerave'ġa ja. A'ereki aġwamo nhande reaporoġitapyahuhetero. A'ea nhande tikwaha. A'ereki nhande tiarō hete nhaneirū'ġa Cristo'gareheve'ġa. Kiroki ġa noarōi oirū'ġa – ġa ko u ve omanove'ġa ja. 15Oirū'ġa arōe'ymuhūrame ko ġa ahejukahara'ġa ja. Jukwaha reki ahejukahara'ġa ndekoe'yma Tupana'ga pavēi avuirama.

16Cristo'ga onhikwava'ē omanomo nhande repyga nhande arōheteavo ikwehe. A'ero nhande ikwahavi kiro nahã ko ojipe'ġa arōa javo. Nhande tiarō hete nhaneirū'ġa a'ero hamo. Xa'eyme po nhande hamo: “Namanopotari ji. Nurã ji nanhikwava'eġi nhiirū'ġa ndepyga.” Xa'eyme ti a'ea. Xanhikwava'ē tuhē po nhande nhaneirū'ġa ndepyga hamo.

17Po imbateve'ga gwepia oirū'ġa mbatere'ymame. Po imbateve'ga ndoporogwetygi ġa, a'ero po ga etehei: “A'arō hete ji Tupana'ga.” Ga noarōi tuhē reki Tupana'ga. A'ereki ga noarōi oirū'ġa porogwetyge'yma. 18Xa'eteheuhuyme ti a'ero: “Xanhoarō nhande.” Xanhoarō hete tuhē ti nhandejogwerekokatuavo.

Tikwaha nhande nhandejikoty'ara Tupana'ga pavēi

19-20Nhanenhoarōheterame nhande ikwahavi nhandejikoty'ara a'itituhēve'ga pavēi. Po nhande ei: “Ndakokatui reki ji. A'ero po ti Tupana'ga nhimonha'ngai ji rehe nehē,” xa'e po nhande. Emo Tupana'ga nhande porogwety reki. A'ereki ga nhande hohe. Okwaha pa ga. “Oko katu pota ġa novã,” e po ga nhande ve. A'ero nhande inoġatui nhandepy'a ganhi'ġa kwahavame.

²¹Nhiirũ, nhanderekokaturame nhande nimbojari nhandejihe. A'ero nhande ndipojihuvi nhandekovo Tupana'ga pavêi. ²²Igwete Tupana'ga imbuhupavi nhande ve nhande erame ga pe. A'ereki nhande tihendu katu ganhi'iğa jipi nhandekovo garemimbotarimova'ea rehe. ²³Tupana'ga nhi'iğa ko nahã: “Pejiko ti jira'yra'ga rehe Jesus Cristo'ga rehe. Penhoarõarõ ti pejogwerekokatuavo,” ei ga. A'ea Tupana'ga e'i nhande ve. ²⁴Kiroki ga ġwendu katu Tupana'ga nhi'iğa – ga ojikoty'a Tupana'ga pavêi. Tupana'ga ojikoty'a ga pavêi no. Nhande tikwaha Tupana'ga jikoty'ara nhande pavêi. A'ereki ga ombuhu gwa'uva nhande pyri.

Tupana'ga ra'uva ndokoi ġa pavêi

4 ¹Nhiirũ, taperoviapavuhui ti ġa erame: “Tupana'ga ra'uva oko ji pavêi.” Taperoviapavuhui ti ġanhi'iğa. Mara'ngu po ġa javo tehe? Pekwaha na'ê ti hepiaga. A'ereki ġa he'yi Tupana'ga nhi'iğaatyviva'ea mombe'uhara'ğa. Ohooho ġa toromombe'u katu ore Tupana'ga nhi'iğa javo tehe ojipe'ğa pe. ²Tupana'ga ra'uva rekorame ġa pavêi po ti pe ikwahavi ġanhi'iğa renduvame nehê. A'ereki ġa e'i: “Jesus Cristo'ga Tupana'ga remimbuhurukara'ga o'a vvyakotyva'ero raikwehe,” ei ġa. Ġa erame a'ea Tupana'ga ra'uva oko ġa pavêi. ³Jara'ğa ki a'e te e'i: “Jesus Cristo'ga ndo'ari vvyakotyva'ero.” Ġa erame a'ea Tupana'ga ra'uva ndokoi ġa pavêi. Nanongara'ğa ndeaporoğita ko Cristo'ga arõe'yheteve'ga reaporoğita ja. Pehendu pe ojipe'ğa Cristo'ga arõe'yheteve'ga mombe'urame pe me uhu po ti ga javo. Oko jipe reki ġa kiro avo – kiroki ġa oko gareaporoğita rupi.

⁴A'e ji pe me jira'yra'java'ea pe: Pe ko Tupana'gareheva'ero peko. Igwete pe imombigi Tupana'ga nhi'iğaatyviva'ea mombe'uhara'ğa popoakara. Diabo'ga oko Tupana'ga arõe'yve'ğa pavêi novia. Emo Tupana'ga ra'uva pepavêiva'ea ipopoaka hete Diabo'ga hohe hete. ⁵Tupana'ga nhi'iğaatyviva'ea mombe'uhara'ğa ko Tupana'ga arõe'yve'ğa pyteripeve'ğa. Nurã ġa nhi'iği Tupana'ga remiarõe'yva'ea rehe. A'ero Tupana'ga arõe'yve'ğa hendukatui ġanhi'iğa. ⁶Nhande ki a'e te xako Tupana'gareheva'ero. Kiroki ġa okwaha hete Tupana'ga – ġa nhanenhi'iğa rendukatui a'ero. Ġa henduvame nhanenhi'iğa nhande ikwahavi Tupana'ga ra'uva rekoa ġa pavêi a'ero. A'itituhêve'ga ra'uva oko ġa pavêi, xa'e nhande. Kiroki ġa ndokoi Tupana'ga rehe – ġa nohendukatui nhanenhi'iğa. Ġa henduve'yname nhanenhi'iğa nhande ikwahavi Diabo'ga rekoa ġa pavêi. I'mbeteve'ga oko ġa pavêi, xa'e nhande a'ero.

Tupana'ga oko iporoarõheteve'ga

⁷Nhiirũ, Tupana'ga nhande monhoarõarõuka. Xanhoarõarõ hete jipi a'ero. Tupana'ga ra'yramo nhande xanhoarõ. Igwete nhande Tupana'ga kwahavi. ⁸Kiroki ġa noarõi ojipe'ğa – ġa ndokwahavi Tupana'ga okovo ga ja rui. A'ereki Tupana'ga oko iporoarõheteve'ga.

⁹Tupana'ga omboukwaha ġwemiarõhetea nhandepyteri pe. A'ereki ga ombuhuruka gwa'yra'ga. Ojipeji hete gara'yra'ga. Igwete ga ga mbuhurukari vvy a koty tomongo ti ga ġa ji pyri avuirama javo. ¹⁰Ji

nda'ei: Nhande ypy tiarõ Tupana'ga. A'ereki gaha nhande arõ. Igwete ga gwa'yra'ga mbuhurukari yvya koty. A'ero Tupana'ga ra'yra'ga manoi nhande repyga tamombo ti ãandekote'varuhua ãa hugwi javoji. Nahã Tupana'ga omboukwaha nhanearõhetea a'ero.

¹¹Nhiirũ, Tupana'ga nhande arõ hete. Nurã po nhande xanhoarõarõ a'ero hamo. ¹²Yvyakotyva'ero nhande ndihepiangavi Tupana'ga. Emo nhanenhoarõrame nhande ikwahavi Tupana'ga jikoty'ara nhande pavëi. Nhanenhoarõrame nhande nhoarõhetei. A'ereki Tupana'ga nhande monhoarõukari.

¹³Xajikoty'a nhande Tupana'ga pavëi. Tupana'ga ojikoty'a nhande pavëi no. Tikwaha nhande a'ea. A'ereki ga ombuhuruka gwa'uva nhande pyri. ¹⁴Orohepia ore Tupana'ga ra'yra'ga ikwehe. Igwete ore ei ojipe'ãa pe jipi: “Tupana'ga ombuhuruka gwa'yra'ga tombopiro'y ti ga yvyakotyve'ãa ãandekote'varuhua hugwi javo,” oro'e ore. ¹⁵Ãa erame: “Jesus'ga ko Tupana'ga ra'yra'ga”, Tupana'ga ojikoty'a ãa pavëi. ãa ojikoty'a Tupana'ga pavëi no. ¹⁶Igwete nhande ikwahavi nhanearõa herovia. A'ereki Tupana'ga nhande arõ tuhê.

Tupana'ga oko iporoarõheteve'ga. Kiroki ãa ojipe'ãa arõ jipi – ãa ojikoty'a Tupana'ga pavëi. Igwete Tupana'ga jikoty'ari ãa pavëi no. ¹⁷Jukwaha a'ero nhaneremiarõhetea ojipe'ãa ndehe nhande kyhyjie'y mame Cristo'ga eaãwama hugwi. Ndiakyhyji po ti nhande Cristo'ga erame nhandereaporoãita pe mbapava koty nehê. A'ereki Cristo'ga javijitehe nhande xajikoty'a Tupana'ga pavëi nhande ruvame kiro yvya koty. ¹⁸Tupana'ga nhanearõro ãwaramo nhande ndiakyhyji nhandekovo. A'ereki Tupana'ga remiarõhetea omombi nhandekyhyjia. Kiroki ãa okyhyji – ãa e'i: “Aerê po ti ga imbuhurukari hahyva'ea nhande ve nehê,” ei ãa. Nanongara'ãa noarõhetei ve a'ero.

¹⁹Tupana'ga ypy nhande arõ. Nurã nhande tiarõ ojipe'ãa. ²⁰Po ojipe'ãa ei: “A'arõ ji Tupana'ga.” Po ãa o'erame noarõi oirũ'ãa Cristo'gareheve'ãa, a'ero po ãa etehei o'mbero. Po ãa noarõi oirũ'ãa ãwembiepiaga'ãa, a'ero po ãa noarõi Tupana'ga ãwembiepiage'yve'ãa. ²¹Tupana'ga e'i reki nhande ve: “Pe ji arõrame na jitehe po pearõ penhiirũ'ãa hamo.”

Timombi nhande ãapopoakara

5 ¹Nhande ko Tupana'ga ra'yramo xako. A'ereki nhande xa'e: “Jesus'ga oko Cristoramo Tupana'ga remimbuhurukaramo.” Nhandervete'ga arõrame nhande tiarõ gara'yra'ãa nhaneirũ'ãa. ²Nhande Tupana'ga arõrame hendukatuavo ganhi'ãa nhande ikwahavi nhaneremiarõa Tupana'ga ra'yra'ãa ndehe a'ero. ³Nhande tiarõ Tupana'ga nhande hendukaturame ganhi'ãa. Nonhimimi reki nhande ve hendukatua. ⁴A'ereki Tupana'ga ra'yramo nhande timombi Tupana'ga arõ'e'yve'ãa popoakara. Nhandejikoga ãwaramo Jesus Cristo'ga rehe nhande imombigi ãapopoakara. ⁵Kiroki ãa e'i: “Jesus'ga ko Tupana'ga ra'yra'ga” – ãahã jate ko omombi Tupana'ga arõ'e'yve'ãa popoakara.

A'ea omboukwaha Jesus Cristo'ga

⁶ Jesus Cristo'ga tuhẽ uhu yvya koty ikwehe Tupana'ga remimbuhurukara'ga. Onhimobatizaukarame yhya pyvõ ko ga jikwahavukari nhande ve ikwehe. Ğa heka'vogukarame garekoa ga momanomo ko ga jikwahavukari nhande ve no. Omobatizaramete jate rūi ga jikwahavukari. Gwekoa reka'vogame ga jikwahavukari no. “A'iti tuhẽ,” e'i Tupana'ga ra'uva ikwahavuka nhande ve no. A'ereki Tupana'ga ra'uva ni'mbei jipi. ⁷⁻⁸ Nahã nhande Jesus Cristo'ga kwahavi a'ero. Tupana'ga ra'uva ga kwahavukari. Gamobatizaro ġwaramo nhande ga kwahavi no. Garekoa reka'voga ġwaramo nhande ga kwahavi no. A'ea nhaporemote reki Jesus Cristo'ga kwahavukari jitehe nhande ve.

⁹ Tirovia ko nhande yvyakotyve'ğa nhi'iğa jipi. Tupana'ga nhi'iğa kaitu po nhande heroviari hamo. A'ereki ganhi'iğa johe huvihavuhu. A'ereki Tupana'ga hete onhi'i. Tupana'ga gwa'ya'ga kwahavukari nhande ve. ¹⁰ Kiroki ġa gwerovia Jesus'ga ko Tupana'ga ra'ya'ga javo – ġa okwaha tuhẽ opy'a pe a'itituhẽva'ea Tupana'ga remimombe'ua. Kiroki ġa ndogweroviari Tupana'ga – ġa e'iteheuhu Tupana'ga pe: “'Imbe ko ga imombe'gwovo,” e'iteheuhu ġa. A'ereki ġa ndogweroviarihu Tupana'ga nhi'iğa ga gwa'ya'ga mombe'urame. ¹¹ Tupana'ga e'i a'ero: “Pejikogame jira'ya'ga rehe ga pendeaporoğita mbopyahui,” ei ga. “'Igwete po ti ga pe nderohoi ji pyri avuirama nehẽ,” ei Tupana'ga. ¹² Nhande jikoty'arame Tupana'ga ra'ya'ga pavẽi nhande reaporoğitapyahuro. A'ero nhande rekoj Tupana'ga pyri avuirama. Kiroki ġa ndojikoty'ari Tupana'ga ra'ya'ga pavẽi – ndipyahui ġandeaporoğita. A'ero ġa ndokoi Tupana'ga pyri.

Nhanderekoagwama Tupana'ga pyri

¹³ A'ea nhaporemote ji akwatija pe me tapekwaha ti pejikoagwama yvagi pe javoji. A'ereki pe pejiko Tupana'ga ra'ya'ga rehe. ¹⁴ Nhande ndipojihuvi nhandenhi'iğa Tupana'ga pe. A'ereki nhande poranduvame ga pe garemimbotarimova'ea rehe ga ġwendu katu nhandenhi'iğa ojive jipi. ¹⁵ Tupana'ga ġwendu katu nhande poranduvame ga pe. A'ea kwahavame nhande ikwahavi garemimbuhurağwama nhandejive no.

¹⁶ Po nhande nhandeirũ'ga repiagi Cristo'gareheve'ga repiagi ga rekote'varuhurame – kiroki garekote'varuhua nomondo ga hahyva'ea ruvihava viara rupi – ga repiagame po nhande xanhi'i Tupana'ga pe ga repyga hamo. A'ero po ti Tupana'ga ga mongokatua'javi ojipyri nehẽ. Ğa pe ji ei – kiroki ġandekote'varuhua nomondo ġa hahyva'ea ruvihava viara rupi. Ojipe'ğa ndekote'varuhua omondo ġa hahyva'ea ruvihava viara rupi. Nanuhũrame ġandekote'varuhua ji nda'ei: Penhi'i ti Tupana'ga pe ġa ndepyga. A'ea ji nda'ei a'ero. ¹⁷ Aherekote'varuhuva'ea nhaporemote ite'varuhu tuhẽ Tupana'ga pe. Emo jara nomondo ġa hahyva'ea ruvihava viara rupi.

¹⁸Nhande Tupana'ga ra'yramo ndiakote'varuhui jipi. A'ereki Tupana'ga ra'yra'ga Jesus Cristo'ga nhande a'ngu hete a. A'ero Diabo'ga nombote'varuhui nhande ve.

¹⁹Nhande ko Tupana'ga rembipojykaharamo. Ojipe'ã nhaporemo ki a'e te Diabo'ga opojoyka ã ojive. Tikwaha nhande a'ea.

²⁰Tikwaha nhande Tupana'ga ra'yra'ga ruragwera Jesus Cristo'ga ruragwera yvya koty no. Igwete ga nhande mbo'ei tapekwaha ti Tupanete'ga javoji. Nhande xajikoty'a Tupanete'ga pavêi. A'ereki nhande xajikoty'a gara'yra'ga pavêi Jesus Cristo'ga pavêi. Ga ko Tupanetero oko. Gaha nhande mongo hete ojipyri nehê.

²¹A'e ji pe me jira'yra'java'ea pe: Tapekoi ti ha'angava rehe ãanemimbohete'hara rehe.